

Sjómaðurin er ikki einsamallur

– Okkara sjófólk hevur tørv á slíkum døgum sum hesum, tí tey eru so spjodd í sínum dagliga yrki. Her verða vit mint á felags virðir, tosa um sama mál, siga okkara hugsan og lurta eftir hvørjum øðrum. Vit taka lut í felags tiltøkum, bæði til álvara og gaman, segði Bjørn Kalsø, tá ið hann setti Føroya Sjómannadag



– Starvið hjá okkara sjófólki hevur alstóran týðning fyri samfelagið, segði Bjørn Kalsø, tá ið hann setti Føroya Sjómannadag

Mynd: Vilmund Jacobsen

SJÓMANNADAGUR

Vilmund Jacobsen
vilmund@sosialurin.fo

Bjørn Kalsø, landsstýrismaður í fiskivinnumálum, setti Føroya Sjómannadag í Klaksvík leygarmorgunin.

– Tað er mær ein stórur heiður at fáa høvi at seta sjómannadagin, og serstakliga fegin var eg um høvi at seta sjómannadagin í fjør – tann fyrsta í Føroyum nakrantíð.

Hóskandi umhvørvi

Landsstýrismaðurin fegnaðist um umhvørvið, sum er karmur um hendan dagin og nevndi egningarskúrarnar á Stongunum, sum hava havt og framvegis hava so stóran týðning fyri lokalsamfelagið í Klaksvík.

Hann fegnaðist eisini um, at Klaksvíkin, sum hevur so stóran búskaparlígan týðning fyri alt samfelagið, er karmur um hendan dagin.

– Fyri ikki so langari tíð síðan, vóru børnini og ungdomurin meira við í

tí, sum tey vaksnu fingust við. Sjógvurin og tað, sum í honumer–útróður og sjólvíð annars, var ikki so fremmant fyri unga ættarliðið sum nú. Tí eiga fyrireikararnir rós uppiborið fyri, at teir við sjómannadegnum og fjølbroyttu skránni ítakliggera nóg av tí, sum fyrr var ein sjálvfylgja hjá einum og hvørjum – men sum nú er við at fara í gloymskuna.

Ikki gloymdir

Bjørn Kalsø segði, at sjófólk og onnur við eitt slíkt høvi steðga á.

– Her verða vit mint á felags virðir, tosa um sama mál, siga okkara hugsan og lurta eftir hvørjum øðrum. Vit taka lut í felags tiltøkum, bæði til álvara og gaman.

Hann helt, at júst okkara sjófólk hava tørv á slíkum

døgum sum hesum, tí tey eru spjodd í sínum dagliga yrki.

– Júst tað, at tú ert burtur frá tínum starvsfeløgum og samfelagnum annars, kann geva tær kensluna av, at tú ert einsamallur, at tú ikki verður umtalaður, og at tú einki virði hevur.

Krumptappurin

Landsstýrismaðurin legði stóran dent á tað virði, sum starvið hjá hesum samfelagsbólki hevur.

– Tit skulu øll vita, at yrki tykkara framhaldandi er sjálvur krumptappurin í føroyska búskapinum – eisini í tí nútímans føroyska samfelagnum í 2006, segði Bjørn Kalsø.



Tróndur Sivertsen (í miðjuni) gjørdist FM-vinnari í agnskering. Á øðrum og triðja plássi endaðu Jørgen Ragnarsson og Elmar Simonsen

Mynd: Vilmund Jacobsen

Skjótasti agnskerari

Tróndur Sivertsen gjørdist skjótasti agnskerarin í FM-kappingini

SJÓMANNADAGUR

Vilmund Jacobsen
vilmund@sosialurin.fo

Í fyrstu FM-kappingini av fleiri, sum skipað varð fyri í Klaksvík leygardagin,

gjørdist Tróndur Sivertsen vinnari.

Hann vann kappingina sum skjótasti agnskerarin

Tróndur skar rúgvuna av agni, sum hann hevði fingið at skera, í 3,13 minuttir.

Á øðrum plássi endaði Jørgen Ragnarsson, sum hevði tíðina 3,15.

Á triðja plássi var Elmar Simonsen, sum hevði tíðina 3,33 minuttir.

Fleiri agnskerarar tóku lut í kappingini, og stórir áhugi var millum tey mongu, sum komin vóru at fylgja leikinum.

Agsnskerararnir tóktust væl upplagdir. Teir vóru kvikir við knívinum og kætta seg dúgliga.

Eftir bert stívliga trimum minuttum, høvdu teir fyrstu skorið ein heilan hóp av agni.

Óli vann FM í trolbøting

Tað var í harðari kapping við Jan Højgaard, at Óli Sørensen vann FM-heitið í trolbøting

SJÓMANNADAGUR

Vilmund Jacobsen
vilmund@sosialurin.fo

Tilsamans 14 lutakarar vóru við í FM-kappingini í trolbøting.

Kappingin varð skipað soleiðis, at teir, sum høvdu bestu tíðina í innleiðandi


umfarinum, komu víðari í eina finalu.

Óli Sørensen og Jan Højgaard komu í finaluna, og her vann Óli við tíðini 9,26. Tíðin hjá Jan var 9,55.

Sostatt gjørdist Óli Sørensen FM-vinnari í trolbøting á Føroya Sjómannadegi.

Millum mongu lutakararnar, var eisini Eli Petersen, sum ikki er nakar unglingi longur.

Hann megnaði ikki at fylgja teimum yngru til fulnar, men tað sást tæðiliga, at maðurin í sínum bestu døgum hevur verið kvikur við nálina.



Óli Sørensen vann á Jan Højgaard í trolbøting

Mynd: Álvur Haraldsen

Egndi seg til nýtt heimsmet



John Havn er ein framúr egnari. Hann hevur nú tryggjað sær luttøku í HM-kappingini í Noregi komandi summer

Mynd: Álvur Haraldsen

Tað var kanska ikki óvæntað, at kviki egnarin, John Havn, gjørdist FM-vinnari í egning

SJÓMANNADAGUR

Vilmund Jacobsen
vilmund@sosialurin.fo

John Havn er ringur at taka, tá ið ræður um egning.

Í FM-kappingini á sjómannadegnum sló hann heimsmetið við at egna ein línustamp upp á 7,41,28 minuttir.

Hetta var í sjálvari finaluni í kappingini.

Í innleiðandi umfarinum

hevði hann 8,08,28 minuttir um stampin.

Á øðrum plássi kom Ólavur Poulsen við tíðini 8,13,96 og á triðja plássi Poul Eli Jacobsen við tíðini 8,18,44.

Á sjómannadegnum í Klaksvík í fjør vann John Havn á bæði norska og íslenska meistaranum, og við tíðini leygardagin hevur hann tryggjað sær luttøku í heimsmeistarakappingini í egning, sum verður í Noregi komandi summer.

Í 2008 verður HM-kappingin í egning í Klaksvík, og hetta árið fyllir býurin eisini 100 ár.

Meira um sjómannadagin 06



Í blaðnum í morgin fara vit at hava meira tilfar um Føroya Sjómannadag, og tá fara vit eisini at prenta fleiri myndir frá degnum og ymisku tiltøkunum, sum vóru á skránni